

आकाशवाणी पुणे  
प्रादेशिक वृत्तविभाग  
राष्ट्रीय बातमीपत्र  
सकाळी 08 वाजून 30 मिनिटं

दिनांक: 24.02.2025

वार: सोमवार

१ पंतप्रधान आज बिहारमधून किसान सन्मान निधी योजनेचा १९ वा हप्ता जारी करणार,  
२ अंतराळ क्षेत्र आणि कृत्रिम बुद्धिमत्ता क्षेत्रात भारत करत असलेल्या प्रगतीचं जगभरात कौतुक,  
३ लष्करप्रमुख जनरल उपेंद्र द्विवेदी आजपासून फ्रान्सच्या चार दिवसांच्या अधिकृत दौऱ्यावर,  
४ आजपासून नवी दिल्ली इथं महिला शांती सैनिकांसाठीची पहिली परिषद,  
आणि  
५ चॅम्पियन्स करंडक क्रिकेट स्पर्धेत भारताचा पाकिस्तानवर सहा गडी राखून विजय.

#### पीएमकिसान

पंतप्रधान नरेंद्र मोदी बिहारच्या भागलपूर जिल्ह्यात प्रधानमंत्री किसान सन्मान निधी योजनेचा १९ वा हप्ता जारी करणार आहेत. यामुळे जमीनधारक शेतकऱ्यांना वार्षिक सहा हजार रुपयांचा निधी तीन समान हप्त्यांमध्ये दिला जातो. देशभरातल्या कृषी विज्ञान केंद्रांमध्ये या कार्यक्रमाचे आयोजन केले जाणार आहे, त्यामध्ये अडीच कोटी शेतकरी प्रत्यक्ष तसंच आभासी रुपाने हजर राहाणार आहेत. केंद्रीय कृषी आणि शेतकरी कल्याण मंत्री शिवराज सिंह चौहान यांनी हा दिवस, केंद्र आणि राज्य सरकार योजनांविषयी जागरूकता निर्माण करण्यासाठी किसान सन्मान समारोह म्हणून साजरा केला जाणार असल्याचं सांगून यामुळे साडेनऊ कोटीहून अधिक शेतकऱ्यांना थेट लाभ हस्तांतरणाद्वारे २२ हजार कोटी रुपयांहून अधिक मदत मिळणार असल्याचंही स्पष्ट केलं.

#### मोदी आसाम

पंतप्रधान नरेंद्र मोदी आज दुपारपासून आसामच्या दोन दिवसांच्या दौऱ्यावर जात आहेत. या दौऱ्यादरम्यान पंतप्रधान आज गुवाहाटीतील झुमोईर बिनदिनी कार्यक्रमात सहभागी होतील. उद्या त्यांच्या हस्ते 'अॅडव्हान्टेज आसाम २.०' या गुंतवणूक आणि पायाभूत सुविधा परिषदेचं उद्घाटन होणार आहे.

गुवाहाटीत दाखल झाल्यानंतर पंतप्रधान आज संध्याकाळी सरुजाई स्टेडियममध्ये भव्य झुमुर नृत्य सादरीकरणच्या कार्यक्रमात सहभागी होतील. ८ हजार ५०० हून अधिक चहाच्या मळ्यांमध्ये काम करणारे मजूर वर्गातील कलाकार हे झुमुर नृत्य सादर करणार आहेत.

#### पंप्रबागेश्वर

सर्वांसाठी आरोग्य सरकारच्या सबका साथ सबका विकास या संकल्पाचा मुख्य आधारस्तंभ असल्याचं पंतप्रधान नरेंद्र मोदी यांनी म्हटलं आहे. मध्य प्रदेशातील छतरपूर जिल्ह्यात बागेश्वर धाम वैद्यकीय आणि विज्ञान संशोधन संस्थेची पायाभरणी काल पंतप्रधानांच्या हस्ते करण्यात आली. त्यावेळी ते बोलत होते.

या संस्थेमध्ये वंचित कर्करोगाच्या रुग्णांवर मोफत उपचार करण्यात येणार आहेत. दहा एकर जागेमध्ये ही संस्था उभारली जाणार असून पहिल्या टप्प्यात १०० खाटांची सुविधा उपलब्ध होणार आहे. या वर्षीच्या अर्थसंकल्पात कर्करोगाशी मुकाबला करण्यासाठी अनेक घोषणा करण्यात आल्या आहेत.

पंतप्रधान मध्यप्रदेश, बिहार आणि आसामच्या तीन दिवसांच्या दौऱ्यावर आहेत. त्यांनी काल भोपाळमध्ये दोन दिवसीय जागतिक गुंतवणूकदार परिषदेचं उद्घाटनही केलं.

#### महिलाशांतीरक्षक

'शांतीरक्षक महिला: विकसनशील राष्ट्रांचा दृष्टीकोन' या विषयावरील महिला शांतीसैनिकांसाठीची पहिली परिषद आजपासून दिल्लीत होत आहे. संरक्षण मंत्रालय आणि संयुक्त राष्ट्र शांतीरक्षक केंद्राच्या सहकार्याने परराष्ट्र व्यवहार मंत्रालयानं या दोन दिवसीय परिषदेचं आयोजन केलं आहे. या परिषदेत विकसनशील राष्ट्रांच्या ३५ शांतीसेनेच्या तुकड्यांचा सहभाग असेल. परिषदेत परराष्ट्र व्यवहार मंत्री एस. जयशंकर यांचं बीजभाषण होणार आहे. संयुक्त राष्ट्रांच्या शांतता कार्यविभागाचे महासचिव

जीन पियरे लॅक्रोइक्स आणि संयुक्त राष्ट्रांचे विशेष समन्वयक ख्रिश्चन सॉन्डर्स संयुक्त राष्ट्रांचे प्रतिनिधित्व करणार असून, शांतता कार्याशी संबंधित इतर भागधारकांसमवेत ते परिषदेत सामील होणार आहे. परिषदेतल्या सहभागी महिला शांती सैनिक राष्ट्रपती ट्रौपदी मूर्मू यांची भेट घेतील.

### **मनकीबात**

अंतराळ क्षेत्र तसंच कृत्रिम बुद्धिमत्ता क्षेत्रात भारत करत असलेल्या प्रगतीचं जगभरात कौतुक होत असून या क्षेत्रातला युवकांचा वाढता सहभाग नव्या क्रांतीला जन्म देत असल्याचं पंतप्रधान नरेंद्र मोदी यांनी म्हटलं आहे. आकाशवाणीवरील 'मन की बात' या कार्यक्रमातून काल त्यांनी जनतेशी संवाद साधला. हा या कार्यक्रमाचा ११९वा भाग होता.

आपल्या भाषणात इस्त्रोच्या अभिमानास्पद कामगिरीचा त्यांनी आढावा घेतला. इस्त्रोनं गेल्याच महिन्यात शंभरावं रॉकेट प्रक्षेपित केल्याचं सांगून अवकाश तंत्रज्ञानाच्या क्षेत्रात महिलांचा सहभाग वाढत असल्याबद्दल त्यांनी समाधान व्यक्त केलं.

येत्या काही दिवसांत साजऱ्या होणाऱ्या राष्ट्रीय विज्ञान दिनाचं स्मरण करून देत मुलांमध्ये विज्ञानाची आवड निर्माण करणं आवश्यक असल्याचं मोदी यांनी सांगितलं. 'वैज्ञानिक म्हणून एक दिवस' ही संकल्पना त्यांनी मांडली.

आगामी महिला दिनाच्या निमित्तानं नारी शक्तीचा गौरव करताना स्वातंत्र्य चळवळीत योगदान देणाऱ्या, संविधान सभेतील राष्ट्रीय ध्वजधारक हंसा मेहता यांच्या आवाजातली ध्वनिफित पंतप्रधानांनी ऐकवली. यंदाच्या महिला दिनानिमित्त ८ मार्च रोजी, एका दिवसासाठी आपण आपली समाजमाध्यम खाती देशातल्या काही प्रेरणादायी महिलांकडे सोपवणार असल्याचं पंतप्रधान म्हणाले.

उत्तराखंडमध्ये झालेल्या राष्ट्रीय क्रीडा स्पर्धेत उल्लेखनीय कामगिरी करणाऱ्या क्रीडापटूंचं त्यांनी अभिनंदन केलं. एक तंदुरुस्त आणि निरोगी राष्ट्र बनण्यासाठी भारताला लडूपणाच्या समस्येवरही मात करावी लागेल, असं पंतप्रधान म्हणाले.

### **लष्करप्रमुख दौरा**

भारत-फ्रान्स संरक्षण सहकार्याला बळकटी देण्याच्या प्रयत्नांचा एक भाग म्हणून लष्करप्रमुख जनरल उपेंद्र द्विवेदी आजपासून फ्रान्सच्या चार दिवसांच्या अधिकृत दौऱ्यावर रवाना होणार आहेत. फ्रान्सचे लष्करप्रमुख जनरल पियर शिल यांच्याशी पॅरिसमधील लेस इनव्हॅलिड्स इथं चर्चा करण्यापूर्वी लष्करप्रमुखांना गार्ड ऑफ ऑनर देण्यात येणार आहे. दोन्ही देशांमधील लष्करी संबंध दृढ करणे हा या बैठकीचा उद्देश आहे. उद्या, जनरल द्विवेदी मार्सेलला जाणार असून तिथं ते फ्रेंच सैन्याच्या तिसऱ्या विभागाला भेट देतील. पहिल्या महायुद्धात हुतात्मा झालेल्या भारतीय सैनिकांच्या सन्मानार्थ लष्करप्रमुख न्यूव्ह चॅपल इंडियन वॉर मेमोरियलला भेट देणार आहेत. इकोल डी गुरे या फ्रेंच महाविद्यालयामध्ये त्यांचं व्याख्यान आयोजित करण्यात आलं आहे.

### **साहित्यसंमेलन**

दिल्लीत गेले तीन सुरु असलेल्या ९८व्या अखिल भारतीय मराठी साहित्य संमेलनाची सांगता उपमुख्यमंत्री अजित पवार आणि उपमुख्यमंत्री एकनाथ शिंदे यांच्या उपस्थितीत काल झाली. संमेलनाध्यक्ष डॉक्टर तारा भावळकर, मराठी भाषा मंत्री उदय सामंत, यांच्यासह विविध मान्यवर यावेळी उपस्थित होते. ऐकूया या विषयीची अधिक माहिती आमच्या प्रतिनिधीकडून..

### **कुंभमेळा**

प्रयागराज इथं सुरु असलेल्या महाकुंभ मेळ्यात दररोज जगभरातून लाखो भाविक हजेरी लावत असून त्रिवेणी संगमावर आतापर्यंत ६२ कोटी ६ लाखांहून अधिक भाविकांनी पवित्र स्नान केलं आहे. काल अनेक मान्यवरांसह सुमारे एक कोटी ३२ लाख भाविकांनी संगमात स्नान केले. उत्तराखंडचे राज्यपाल लेफ्टनंट जनरल गुरमीत सिंग, ओडिशाचे मुख्यमंत्री मोहनचरण माझी, लोकसभेचे खासदार आणि भाजप नेते संबित पात्रा, गायक कैलाश खेर, चित्रपट निर्माते बोनी कपूर, शंकराचार्य भारतीतीर्थ महास्वामीजी यांनीही काल त्रिवेणी संगमावर स्नान केलं.

### **वर्धापनदिन**

बांगलादेशमध्ये भारतीय चित्रपटसृष्टीचा १११ वा वर्धापनदिन बांगलादेशची राजधानी ढाका इथं साजरा करण्यात आला. भारतीय संस्कृती केंद्र, ढाका इथं 'भारतीय सिनेमाचा प्रवास' या विषयावरील समृद्ध आणि माहितीपूर्ण प्रदर्शनाचं आयोजन त्यानिमित्त भरविण्यात आलं आहे. ढाका इथलं भारतीय उच्चायुक्त इंदिरा गांधी सांस्कृतिक केंद्र आणि भारतीय उच्चायुक्तालयाने आयोजित केलेल्या या प्रदर्शनाचं उद्घाटन बांगलादेशातील भारताचे उच्चायुक्त प्रणय वर्मा यांच्या हस्ते झालं. भारतीय चित्रपटसृष्टीची सुरुवात २१ मे १९१३ रोजी 'राजा हरिश्चंद्र' या मूकपटाच्या प्रदर्शनाने झाली असे मानले जातं आणि म्हणून २०२५ हे १११ वे वर्ष आहे, असं वर्मा यांनी नमूद केलं.

### **कलचाचण्या**

जर्मनीत काल पार पडलेल्या निवडणुकांच्या मतदानोत्तर कल चाचण्यानुसार, फ्रेडरिक मर्झ यांच्या नेतृत्वाखालील कॉन्झर्व्हेटिव्ह ख्रिश्चन डेमोक्रेटिक युनियन अर्थात सीडीयू आणि ख्रिश्चन सोशल युनियन अर्थात सीएसयू या आघाडीचा २८.५ ते २९ टक्के मतांसह विजय निश्चित आहे. एआरडी आणि झेडडीएफ यांच्या प्राथमिक आकडेवारीनुसार, उजव्या विचारसरणीचा अल्टरनेटिव्ह फॉर जर्मनी (एएफडी) हा पक्ष दुसऱ्या स्थानावर आहे. स्थलांतरितांवर होणारे अनेक प्राणघातक हल्ले आणि

आजारी अर्थव्यवस्थेची चिंता यामुळे स्थलांतर आणि सुरक्षेबद्दल लोकांची भीती वाढली होती. अंतिम मतमोजणीत या कल चाचण्यानुसार निकाल लागला तर मई पुढचे चान्सलर बनतील हे जवळपास निश्चित आहे.

### **निधन**

ज्येष्ठ साहित्यिक, वक्ते आणि दूरदर्शनच्या सह्याद्री या मराठी वाहिनीवरील वृत्त निवेदक अनंत भावे यांचं काल पुण्यात निधन झालं. ते 88 वर्षांचे होते. वृत्तपत्रातील स्तंभलेखन, कथासंग्रहाबरोबरच त्यांनी विपुल प्रमाणावर बालसाहित्याचं लेखन केलं. अग्गड हत्ती तग्गड बंब, अज्जब गोष्टी गज्जब गोष्टी यासारखी अनेक पुस्तकं त्यांनी लिहिली. २०१३मध्ये बालसाहित्यासाठी त्यांना साहित्य अकादमीचा पुरस्कारही मिळाला होता. त्यांच्या पार्थिव देहावर काल संध्याकाळी पुण्यात अंत्यसंस्कार करण्यात आले.

### **क्रिकेट**

दुबईमध्ये सुरु असलेल्या चॅम्पियन्स करंडक क्रिकेट स्पर्धेत काल भारताने पाकिस्तानचा सहा गडी राखून पराभव केला. प्रथम फलंदाजी करताना पाकिस्तानने सर्वबाद 241 धावा केल्या तर प्रत्युत्तर दाखल 45 चेंडू राखत विराट कोहलीच्या संयमी शतकाच्या आणि श्रेयस अय्यरच्या अर्धशतकाच्या जोरावर भारतानं हे उद्दिष्ट केवळ चार गड्यांच्या मोबदल्यात पूर्ण केले. पाकिस्तानकडून सौद शकीलने 62 धावा केल्या. भारताकडून कुलदीप यादवनं तीन तर हार्दिक पांड्यानं दोन बळी घेतले. या सामन्याद्वारे विराट कोहलीने 14 हजार धावांचा टप्पा सर्वात कमी डावात पार केला. भारताचा पुढील सामना न्यूझीलंड विरुद्ध 2 मार्च रोजी होणार आहे.

### **अभिनंदन**

पाकिस्तानवर मिळवलेल्या विजयाबद्दल केंद्रीय गृहमंत्री अमित शहा यांनी भारतीय संघाचं अभिनंदन केलं आहे. भाजप अध्यक्ष जे. पी. नड्डा यांनीही टीम इंडियाचे अभिनंदन केलं आहे. सामन्यानंतर आनंद व्यक्त करताना केंद्रीय क्रीडामंत्री मनसुख मांडविया यांनीही टीम इंडियाचे अभिनंदन केले.

**याबरोबरच हे राष्ट्रीय बातमीपत्र संपलं, नमस्कार.**